

कस्टमर बनकर पहुंची पुलिस, 190 नकली नोटों के साथ दो को किया अरेस्ट / कस्टमर बनकर पहुंची पुलिस, 190 नकली नोटों के साथ दो को किया अरेस्ट

सूचना थी कि दो व्यक्ति हीरो होंडा एचएफ डीलक्स से नकली नोट लेकर फरसाबहार क्षेत्र में उसे खपाने के लिए घूम रहे हैं।

Feb 24, 2018, 06:01 AM IST



जशपुरनगर. फरसाबहार पुलिस ने नकली नोट खपाने के लिए बाजार में घूम रहे दो आरोपियों को गिरफ्तार कर लिया है। पकड़े गए आरोपियों के पास से पुलिस ने 200 के 190 नकली नोट जब्त किए हैं। आरोपियों ने जतरा मेले में भी बड़ी मात्रा में नकली नोट को खपाने की योजना बनाई थी। फरसाबहार पुलिस को मुखबिर से सूचना मिली थी कि दो व्यक्ति हीरो होंडा एचएफ डीलक्स से नकली नोट लेकर फरसाबहार क्षेत्र में उसे खपाने के लिए घूम रहे हैं।

फरसाबहार पुलिस ने पुलिस अधीक्षक व एसडीओपी पत्थलगांव से तुरंत सूचना शेयर की और पुलिस अधीक्षक के निर्देशन पर थाने की बनी टीम आरोपियों के घेराव में लग गई। फरसाबहार थाना प्रभारी सुनील दास के नेतृत्व में आरक्षक शशिकांत टोप्पो, तरूण पैकरा, हलधर भगत एवं आरक्षक चालक शंक बेहरा सिविल ड्रेस में फरसाबहार के ब्लॉक आफिस के पास पहुंचे। यहां मुखबिर द्वारा बताए हुलिए वाले दो व्यक्तियों को पुलिस ने देखा और थाना प्रभारी उनके पास पहुंचे। सिविल ड्रेस में पहुंची पुलिस को आरोपी पहचान नहीं पाए। एसआई सुनील दास स्वयं ग्राहक बनकर आरोपियों के पास पहुंचे थे। मौका देखकर आरोपियों को पुलिस ने घेरकर दबोच लिया और उनके पास से नकली नोट जब्त कर लिए।

पकड़े गए आरोपी ओंकार यादव पिता असारी राम यादव 29 वर्ष निवासी ढ़ोढ़ाहागांव थाना सीतापुर जिला सरगुजा और सुरेश श्रीवास पिता गोपाल प्रसाद राम 24 वर्ष सािकन कोडकेलखजरी थाना बागबहार जिला जशपुर के निवासी हैं। आरोपियों के पास से 200 के 38 हजार नकली नोट जब्त हुए हैं। आरोपी इसे आधी कीमत पर बेचने के लिए ग्राहक ढूंढ़ रहे थे। पुलिस आरोपियों के खिलाफ धारा 489 (ख)(ग) के तहत कार्रवाई कर रही है।

Source: https://www.bhaskar.com/news/CHH-RAI-HMU-LCL-two-arrested-with-fake-notes-5818924-PHO.html